

9 ta' Diċembru, 1961

Imħallef:—

Onor. Dr. A.V. Camilleri, B.Litt., LL.D.

Michele Vella

versus

Carmelo Vella et.

Akkrexximent — Art. 775 tal-Kodiċi Civili.

Il-bażi prinċipali tad-dritt ta' akkrexximent hija l-intenzjoni ta' min jagħmel it-testament; u din l-intenzjoni, skond l-aħjar dottrina u logika ġuridika, tiddeżumi ruħha mill-istituzzjoni primittiva kontenuta fl-istess dispożizzjoni jew vokazzjoni, li tkun konguntament u kumulattivament tgħajjat lid-diversi istitwiti għall-istess eredità, jew, fil-każ ta' legatt, lill-kollegatarji għall-istess haġa legata.

Għall-operazzjoni tad-dritt ta' akkrexximent il-liggi ttrikkjed (a) li l-istituzzjoni jew il-legat tkunu ġew magħmula konguntament, (b) li l-istess istituzzjoni jew legat tkunu jiddependu mill-istess dispożizzjoni, oġġett l-istess vokazzjoni, (c) u li t-testatur ma jkunx assenja l-parti jew qassam is-sehem ta' kull werriet jew legatarju fil-haġa mħollja. Il-kliem biss "f'partijiet indaqs", jew "f'ismha ndaqs", ma jnedhux il-jedd tal-akkrexximent.

B'mod li, jekk il-persuni istitwiti eredi fi kwoti ndaqs bejniethom fl-istess dispożizzjoni jkunu hamsa, u wiehed minnhom imut qabel it-testatur, hemm lok għad-dritt tal-akkrexximent favur l-erbġha l-oħra li jissopravvivu lit-testatur, avvolja dan, wara li jkun semma li l-eredità tiegħu għandha tinqasam bejniethom fi kwoti ndaqs, iżid il-kliem "fi kwinta parti" kull wiehed; u hekk l-eredità tinqasam fi kwoti ndaqs bejn l-erbġha li jkunu għadhom haġfin meta jmut it-testatur.

Il-Qorti:— Rat l-att taċ-ċitazzjoni li bih l-attur, prevja kwalunkwe dikjarazzjoni neċessarja u provvediment oppor-tun, billi Caterina Barbara mietet fit-28 ta' April 1954 (dok. A), testata in atti Giovanni Azzopardi tal-20 ta' Diċembru 1932 u tal-21 ta' Marzu 1935 (dok. B. u C.), fejn innominat

lill-kontendenti bhala eredi universali taghha; u billi d-decujus halliet il-beni mmobili u mobili li jirriżultaw waqt it-trattazzjoni tal-kawża; u billi l-attur ma jridx jibqa' in komunjoni mal-konvenuti; talab (1) li jiġi likwidat l-assi tad-decujus, billi jiġi dikjarat jikkonsisti fil-beni mobili u immobili li jirriżultaw waqt it-trattazzjoni tal-kawża; (2) dan l-assi jiġi diviż f'erbgħa porzjonijiet indaqs, li jiġu assenjati waħda kull wieħed lill-erbgha kontendenti; (3) jiġu nominati nutar għall-publikazzjoni tal-att tad-diviżjoni u assenjazzjoni, kuraturi biex jirappreżentaw lill-kontumaci f'dak l-att, u, okkorrendo, periti biex illestu l-likwidazzjoni tal-assi u pjan ta' qasma; bl-ispejjeż;

Omissis;

Ikkunsidrat;

Omissis;

Illi qabel xejn huwa tajjeb li jiġi premess illi:—

Id-decujus għamlet żewġ testmenti sabiex jirregolaw is-suċċessejoni taghha, it-tnejn fl-atti tan-Nutar Giovanni Azzopardi Minn dawn iż-żewġ testmenti kombinati flimkien jirriżulta (a) li d-decujus istitwiet finalment, fit-tieni testment, bhala eredi universali proprjetarji u padruni assoluti, in parti u porzjoni ugwali, lil Carmelo. Michele, Antonia u Giuseppe, ahwa Vella, ulied il-mejjet Rosario, u lil Giuseppe Desira, bin Vincenzo u Angela miżżewġin Desira, u dan "in ragion di un quinto ciascuno", bla ma għamlet ebda sostituzzjoni volgari fil-każ ta' premorjenza ta' xi wieħed jew waħda mill-eredi taghha, u (b) inoltre kienet istitwiet lill-oħtha xebba Angela Barbara bhala legatarja uzufрутtwarja tal-assi taghha fl-ewwel testment taghha (ara art. 6 fol. 8 tergo), u kkonfermat dak l-istess artikolu fit-tieni testment taghha; imma l-imsemmija Angela xebba Barbara mietet qabel id-decujus. Jingħad ukoll li waħda mill-eredi istitwiti, u ċjoè Antonia Vella, li kienet taħbat prima kugina tat-testatrici bhal ma huma xi wħud mill-eredi l-oħra, u li kienet miżżewġa bit-tfal, mietet ukoll qabel id-decujus; imma, peress li fit-tavoli testamentarji tal-istess

decujus ma kienetx maħsuba s-sostituzzjoni volgari, it-tfal tal-istess Antonia Vella ma jistghux jidhlu biex jiehdu in rappreżentanza s-sehem li kien imiss lill-ommhom kieku baqghet tissopravvivi lit-testatriċi (ara art. 782(1) u 839 tal-Kodiċi Ċivili kombinati flimkien);

In kwantu għas-sehem li kien ikun imiss lil Antonia Vella, il-perit legali, wara li ċċita l-art. 774 tal-Kap. 23, għe għall-konklużjoni li l-istess kellu jmur jakkrexxi, ugwalment bejniethom, il-wirt tal-eredi l-oħra kjamati mit-testatriċi, u li huma l-kontendenti. Kontra din il-konklużjoni tal-perit legali l-konvenuti, bin-nota tal-osservazzjonijiet tagħhom tat-28 ta' Novembru 1961, sabu eċċezzjoni, billi qalu li skond it-testment tad-decujus in atti Giovanni Azzopardi tal-21 ta' Marzu 1935 (dok. B) l-istess testatriċi istitwiet kħala eredi universali fi kwinta parti kull wieheċ lill-persuni msemmija f'dak l-att tal-aħhar volontà, fosthom Antonia Vella, b'mod li, meta għet nieqsa d-decujus, peress li Antonia Vella, mietet qabilha u kienet kjamata għall-eredità fi kwint, dan is-sehem ma għandux jakkrexxi l-laxxitu tal-eredi l-oħra kjamati, imma jgħaddi lill-persuni msejja għall-eredità tad-decujus skond l-art. 778 tal-Kodiċi Ċivili, u ċjoè għall-eredi legittimi tat-testatriċi kjamati "ab intestato", li fosthom, fil-każ in diżamina, hemm inkluzi x'uħud mill-eredi ntestati u hemm esklużi xi whud mill-eredi testati;

Illi għal din il-kontestazzjoni konvenuta, li verament timmerita serju eżami, u li ma għetx qatt miġjuba l-quddiem hliet wara li kienet preżentata r-relazzjoni peritali, din il-Qorti tħoss li għandha tgħid illi:—

L-ewwelnett, huwa mportanti li tiġi traskritta "verbatim" u eżaminata d-dispożizzjoni testamentarja in kwistjoni, l-għalix l-interpretazzjoni tagħha u l-penetrazzjoni tal-volontà tat-testatriċi jiddependu mill-eżatta, minuta u attenta diżamina tal-konċezzjoni tagħha. Id-dispożizzjoni in kontestazzjoni għet hekk testwalment imnizzla fl-aħhar testament tad-decujus:— "In quarto luogo, la prefata testatrice Caterina Barbara revoca ed annulla per intero l'articolo decimo, cioè tutto il contenuto dello stesso, come se non fosse stato mai fatto (din ir-revoka, mill-kumpless tal-

att, tirrigwarda l-art. 10 tal-ewwel testament), ed invece cssa testatrice istituisce e nomina per suoi eredi universali proprietari e padroni assoluti, in parti e porzioni uguali, i ligli dell'in oggi defunto Rosario Vella, che si chiamano Carmelo, Michele, Antonia, e Giuseppa germani Vella, e Giuseppe Desira figlio di Vincenzo ed Angela coniugi Desira; e ciò in ragion di un quinto ciascuno";

Illi l-baži prinċipali tad-dritt tal-akkrexximent hija l-intenzjoni ta' min jagħmel it-testment. Din l-intenzjoni tat-testatriċi jew testatur li jkun, tiddeduċi ruhha, skond l-aħjar dottrina u loġika ġuridika, mill-istituzzjoni primittiva kontenuta fl-istess dispożizzjoni jew vokazzjoni li tkun konguntament u kumulattivament tgħajjat jew issejjaħ lid-diversi istitwiti għall-istess eredità, jew, fil-każ ta' legati, lill-kollegatarji għall-istess haġa legata. Wiehed, kwindi, irid jara jekk it-testatur ifmissax il-kwoti jew partijiet għax hekk ried b'diżinn espress jagħmel sabiex tkun eżegwita l-volontà tiegħu, jew inkella ma jkunx għamel u semma' dawk il-kwoti bħala ndikazzjoni jew espressjoni konsegwenzjali u naturali tad-diviżjoni li tkun titnissel mid-dispożizzjoni prinċipali li huwa jkun iddetta. Issa meta t-testatur ried li l-eredi nominati flimkien (kungunti) jirtuh fi kwoti ugwali jekk għal xi raġuni wiehed mill-kjamati ma jistgħax jipparteeċipa, dik l-ugwaljanza fil-haġa ntelletwali mħollija għandha tibqa', l-għaliex imposta mill-istituzzjoni; u jekk għandha tibqa', tabilfors li għandu jkun hemm l-akkrexximent bejn dawk li jibqgħu, l-għaliex, jekk ma jkunx hemm dak l-akkrexximent, ma jkunx hemm bejn dawk li huma kjamati u jistgħu jieħdu dak li huma kjamati għaliegħ l-ugwaljanza fit-totalità (il-"quid unum") imħollija. Jekk però l-attribuzzjoni ta' partijiet tkun, anzikkè spjegazzjoni tad-dispożizzjoni prinċipali u primittiva, fiha nnfusha u "per se" ntiża li tkun l-istuzzjoni jew vokazzjoni istituttiva prinċipali, allura ndubbjament il-manifestazzjoni tal-volontà tat-testatur tkun kjarament indikattiva tal-esklużjoni tad-dritt tal-akkrexximent l-għaliex allura t-testatur għall-kwota menzjonata jkun irid jistitwihom eredi jew kollegatarji u jekk jonqos wiehed minnhom, jew għal xi raġuni ma jistgħax jaċċetta, u huma jakkrexxu bil-kwota dekaduta il-kwota tagħhom, huma jkunu qegħdin jieħdu aktar minn

dak li t-testatur ikun hallielhom, għax it-testatur ma jkunx ordna l-ugwaljanza;

Illi l-art. 775 tal-Kodiċi Civili jirrikjedi, għall-operazzjoni tad-dritt tal-akkrexximent, li (a) l-istituzzjoni jew il-legat ikunu ġew magħmula konguntament, (b) li l-istess istituzzjoni jew legat ikunu jiddependu mill-istess dispozizzjoni ("una sola e medesima disposizione"), u ċjoè l-istess vokazzjoni, (c) u li t-testatur ma jkunx assenja l-parti jew qassam is-sehem ta' kull werriet jew legatarju fil-ħaġa mħollija. L-istess dispozizzjoni tal-liġi tkompli tiddisponi u tisser li jitqies li hemm tqassim tal-ishma fil-każ biss li t-testatur ikun semma' espressament liema għandu jkun is-sehem ta' kull wiehed. Il-kelmiet biss "f'partijiet indaqs", jew "f'ismha ndaqs", ma jnehħux il-jedd tal-akkrexximent. Dan l-aħħar subinċiż tal-liġi jiċċara l-aħħar rekwiżit tal-art. 775 tal-Kodiċi Civili, u jaqbel ma' dak li kellha okkażjoni tgħid din il-Qorti qabel ma nizzlet l-ingredjenti ta' dik l-istess dispozizzjoni, l-għaliex jagħmel id-differenza bejn istituzzjoni jew legat konguntivi magħmula fi-istess vokazzjoni testamentarja f'ishma ndaqs jew f'partijiet indaqs bhala propożizzjoni prinċipali, fejn id-dritt tal-akkrexximent huwa skond il-preżunzjoni tal-liġi ammess in kuntrast għall-istituzzjoni jew l-axxitu ta' legat konguntivi bl-istess dispozizzjoni testamentarja, imma bl-assenjazzjoni ta' partijiet b'mod ta' propożizzjoni prinċipali, li jimpurtaw il-preżunza ntenzjoni tal-esklużjoni tad-dritt ta' akkrexximent fil-każ li wiehed mill-eredi jew kollegatarji jippremorji għaddecujus, jew jirrifjuta l-axxitu, jew ikun inkapaċi li jaċċetta, jew fi kwalunkwe każ ta' kaduċitajiet oħra;

Illi, applikata l-liġi u d-dottrina "in subjecta materia" għall-każ konkret, li din il-Qorti hija msejha teżamina u tiddeċidi, jingħad li fid-dispożizzjoni in diskussjoni t-testatriċi, fi-istituzzjoni minnha magħmula, qalet u riedet li jkunu istitwiti u nominati bhala eredi tagħha universali, proprietarji u padruni assoluti, f'partijiet u porzjonijiet ugwali, il-persuni minnha kjamati, u din il-vokazzjoni istiwita hija ndubbjament il-vera u proprija istituzzjoni primarja u prinċipali ta' dik l-istess dispozizzjoni. Minnha jidher, fil-ħsieb kunsidrat ta' din il-Qorti, illi t-testatriċi ma riedetx

taghmel attribuzzjonijiet distinti ta' partijiet bhala bazi ta' dispożizzjoni tat-totalità tal-patrimonju taghha favur l-eredi konguntivi, imma peress li l-persuni kjamati kienu hamsa, wara li istitwiethom simekien eredi bil-formula menzjonata, qalet li dak li hallet iridu jikkonkorru ghalieh fi kwint kull wiehed, u cjoè "Partes autem concursus fieri" tal-Ligi Rumana (ara L.80 D. de legat, 3); l-ghaliex ghal daqshekk tammonta d-diçitura wzata. Din id-diçitura li tigi wara l-formula fuq espressa, uzata fl-istituzzjoni, tammonta semplicement u naturalment ghall-konsegwenza tal-qasma tat-totalità, jew ahjar hija ndikazzjoni tal-konkors "in ugaljanza" voluta fl-istess dispożizzjoni principali, fejn il-formula wzata, skond il-ligi, tammetti d-dritt tal-akkrexximent. Eugenio jghid (fuq il-Ligi 16 Digest, de legat, 1):—"Videlicet si data opera eos coniunxit; non etiam ut compendium orationi afferret". Fi kliem iehor, l-assenjazzjoni hija l-mod ta' eżekuzzjoni, u mhux imposta fuq l-istituzzjoni jew dispożizzjoni. Kieku t-testatriçi qalet li "tistitwixxi u tinnomina eçç." lill-eredi li gew konguntament kumulativament imsejha fit-testment "fi kwinta parti kull wiehed", allura l-istituzzjoni primarja u principali kienet tkun giet maghmula espressament b'assenjazzjoni ta' kwoti jew partijiet, u l-konvenuti kien ikollhom rağun isostnu t-teži li avanzaw fin-nota taghhom tal-osservazzjonijiet; imma t-testatriçi mhux hekk iddiçioniet, imma l-ewwel, fl-istess vokazzjoni jew dispożizzjoni. istitwiethom eredi assoluti universali f'partijiet u porzjonijiet ugwali; liema formula timporta l-ammissjoni tad-dritt ta' akkrexximent; u mbaghad indikativament, dak li naturalment kien jtnissel, qalet li din it-totalità li halletilhom konguntament, ghar-rağuni tal-qasma li hija l-mod tal-eżekuzzjoni naturali, "ex necessitate" kellha tittiehed kwint kull wiehed;

Illi kwindi. fl-każ in diżamina, din il-Qorti tippropendi ghat-teži tal-ammissjoni tad-dritt tal-akkrexximent bejn l-eredi li ghexu aktar mid-deçujus dwar dik il-"qualibet parte" li Antonia Vella ma setghetx tikkonkorri ghaliha, billi giet nieqsa qabel id-deçujus;

Illi ghall-ahjar istruzzjoni tal-kawża. din il-Qorti tan-netti n-nota Dok. A ma' din id-deçizzjoni in sostenn tat-teži minnha abraççjata;

2. Miż-żewġ testmenti kombinati flimkien jirriżulta wkoll illi:—

Omissis;

Illi, kwindi, il-kalkolu approssimattiv għall-fini tal-likwidazzjoni, li għamel il-perit legali, ta' £216, jista' jimxi;

Omissis;

Ikkunsidrat;

Illi, premess dan li fuq intqal, din il-Qorti sejra tgħaddi għal-likwidazzjoni mitluba;

Omissis;

Illi, in konsegwenza, dan l-attiv nett ta' £466, maqsum f'erbgħa porzjonijiet, jagħti bħala riżultat li kull wiehed u waħda mill-eredi tad-decujus għandu jmissu £116.10. Od. sa'v dak li sejjer jingħad dwar it-taxxa tas-suċċessjoni . . .

Omissis;

Għal dawn ir-raġunijiet;

Taqta' u tiddeċidi billi tillikwida l-assi tad-decujus, li jikkonsisti f'dak li ntqal fil-korp ta' din is-sentenza, għall-ammont ta' £466 . . . ; tordna li dan l-assi ta' attiv nett jiġi diviż f'erbgħa porzjonijiet, b'mod li kull porzjoni ndividwa għandha tkun ta' £116.10. Od, u tassenja lil kull wiehed u waħda mill-kontendenti l-flus u parti ndividwa tal-fond rustiku msemmi fil-paragrafi anteedenti għal din id-deċiżjoni; u peress li l-fond numru 53 (ġa 52) Trierq Sant'Anglu, Żejtn, mhux komodament u bla diskapitu diviżibbli, tordna l-bejgħ tiegħu b'licitazzjoni . . . ; u għall-finijiet tal-publikazzjoni tal-att ta' likwidazzjoni u qasma parzjali preventiva qabel l-att definittiv, skond il-każ kif jagħzlu l-kontendenti, tinnomina . . . L-ispejjeż jingabru u jithallsu skond ir-rispettivi kwoti tal-kontendenti.